

సాయన్ను మిస్టర్

డాక్టర్ వ్యాస్ లాబ్లో మిస్టర్ గణపతి కిటికీకి పక్కగా తల వంచుకొని ప్రయోగం చేస్తున్నాడు. “నిన్ను పేపర్లు రాయటానికి కదా నేను పెట్టుకొన్నది. రెండేళ్లయినా నువ్వు ఒక్కటి రాయలేదు. నువ్వు మరో మూడు నెలల్లో అరైంటుగా ఒక థీసిస్ రెండు పేపర్లలో రాసివ్వకపోతే పుట్టింటికి తోలేస్తాను జాగ్రత్త” అని వ్యాస్ ఆ క్రితం రోజే గణపతిని బెదిరించాడు.

వ్యాస్ కి గత్యంతరం లేకపోయింది. ఆ యూనివర్సిటీ తరిగితే తిరిగి పెరిగే శక్తులు (రిన్యూవబుల్ ఎనర్జీస్) గురించి విజయవంతంగా పరిశోధించిన శాస్త్రజ్ఞుడిని ప్రొఫెసర్ గా నియమించడానికి నిర్ణయించుకొని ఒక కొత్త కుర్చీ ఎత్తుగా అందంగా చేయించి వ్యాస్ ని ఆశ పెట్టింది. ఆ సమయంలో తగుదనమ్మా అంటూ డాక్టర్ వాది పోటీకి వచ్చి ‘ఆ కుర్చీ నాదే! నా కోసమే వేసారు’ అనటం మొదలు పెట్టాడు. అయితే ఆ కుర్చీ ఎత్తుగా ఉండటం చేత అది ఇద్దరికి అందలేదు. ఎన్నో మొగ్గలు వేసినా లాభం లేకపోయింది.

‘రిన్యూవబుల్ ఎనర్జీస్’ మీద విద్యార్థులచేత థీసిస్ గాని, పేపర్లు గాని, రెండూ గాని రాయించి వాటి మీద నిలబడితేగాని ఆ కుర్చీ అందదు అన్న విషయం ఆ కుర్చీ మీద వ్రాసుందని ఈ ఇద్దరికి తెలియ వచ్చింది.

వ్యాస్ మరింక లాభంలేదని గణపతిని బెదిరించాడు. గణపతి అప్పటికే ఎన్నో ప్రయోగాలు చేసి ఉన్నాడు. ఏదీ విజయవంతం కాలేదు.

“గురూ! నీ తల నా కళ్లలో గ్లెస్ కొడ్తోంది. కాస్త యాంగిల్ మార్చు” అన్నాడు. ఎదురుగా పని చేస్తున్న మరో సహ ప్రయోగకుడు, కళ్లకి చేతులడ్డు పెట్టుకొంటూ.

గణపతి తల ఎగరేసి “హా!” అన్నాడు.

“థాంక్స్!” అన్నాడు సహ ప్రయోగకుడు.

గణపతి తల మధ్యకి చెయ్యి పోనిచ్చి జుట్టు పీక్కోపోయాడు. చెయ్యికి పట్టుకోడానికి ఓ పరకా దొరకక నున్నటి తల మీద, తలం మీద చెయ్యి జారిపోయింది.

“హా!” అన్నాడు గణపతి తల విదుల్చుకొంటూ.

'అదే వద్దన్నాను. నీ తల నిందాకటి పాజిషన్లో కుదురుగా ఉంచుకో!' అని కనురుకొన్నాడు సహ ప్రయోగకుడు.

గణపతి నిర్ణయించుకొన్నాడు. తన వంటికి రిసెర్చి పడదు. పెట్టే బేడా సర్దుకోవటమే ఉత్తమ మార్గం అనుకొని హాస్టల్కి నడిచాడు. అతను తన గదికి వెళ్లి సామాన్లు సర్దుకొంటుంటే ఒక నీలం కాయితం, కిటికీ లోంచి ఎవరో పడవేసిన కాయితం కనిపించింది.

శుభకర్త

రవికిరణ్ భగవాన్ గారు మీ సమస్యలు తీరుస్తారు అని ఎల్లాంటివైనా! ఆయన అమెరికా వెళ్లినప్పుడు ఆయన చుట్టు పట్ల ఎక్కడా అయిదడుగుల దూరంలో హత్యలు జరగలేదు అని ఆ దేశపు శాస్త్రజ్ఞులు గమనించి వెల్లడించారు. ఆయన ఉన్నచోట సమస్యలుండవు. ఆయనని ద్యానించిన వారికి సమస్త శుభాలు చేకూరుతాయి. ఆయన సూర్య భగవానుడి శక్తిని తనలో జీర్ణించుకొని అవసరమైనప్పుడు దాన్ని వెలికి తీసి భక్తులకి బూడిద లాంటి మహిమాన్విత పదార్థం రూపంలో ఇస్తారు. త్వరపడండి.

ఇట్లు, అన్ని సమస్యలు తీర్చుకొన్న భక్తుడు.

గణపతి "నమ్మి చెడను కదా! ముందే చెడి ఉన్నాను. ఒక రాయి విసిరి చూస్తాను" అనుకుని బయల్దేరాడు.

భగవాన్ చేత్తో తల తడుముకొని, అద్భుతం కొద్దీ రాయి ఒత్తైన తన తల కట్టులో ఇరుక్కున్నదని గమనించి విసిరినవాడు ఏకలవ్యుడు, అర్జునుడు, విలియమ్ బేల్ కానందుకు గణపతి అయినందుకు సంతసించి, "అందరిలాగా నువ్వు పూజకి పూలే వాడరాదా!" అని మందహాసించి మందలించాడు. తరువాత అతని ద్వారా అతని సమస్య తెలుసుకొని తన శిష్యుడిని వేలితో చూపించాడు.

ఆ శిష్యుడు గణపతి చేతిలో రవికిరణ్ భగవాన్ యొక్క చిత్ర పటాన్నుంచి, "అయిదు రూపాయలు" అన్నాడు.

"ఏమిటది?" అని అడిగాడు గణపతి.

"ఇది సాఁయి ఫాటో దీన్ని ఎండ పాడ తగిలేచోట ఉంచి పూజించు. మహిమ చూపు తుంది" అని శిష్యుడు సెలవిచ్చాడు. అతగాడికి 'స్వామి'ని, 'సాఁయి' అనటం ఓ అలవాటు.

గణపతి ఆ పటాన్ని తన గదికి తీసుకు వెళ్లి కిటికీలో పెట్టి ఆ మర్నాడు దానికి దండం పెట్టుకొని ప్రయోగం చేసే నిమిత్తం లాబ్కి వెళ్లి దీక్షతో ప్రయోగం చేసి సాయంత్రం తన గదికి వచ్చాడు.

సాఁయి బొమ్మ మీద తెల్లటి బూడిద ఏర్పడి ఉంది. 'ఇదే ఆ కాయితంలో చెప్పిన మహిమాన్విత పదార్థం అయి ఉండాలి' అనుకొన్నాడు గణపతి.

మర్నాడు ఆ బూడిద నుదుట ధరించి లాబ్కి వెళ్లే సరికి వ్యాస్ వ్యాఘ్రులలాగా ఇటూ అటూ కోపంగా తిరుగుతున్నాడు.

“ఎంతవరకు వచ్చింది?” అని గాండ్రించాడు వ్యాస్.

గణపతి కంగారు పడ్డాడు. “కిటికీ దాక కాదు సూర్యుడు....ఉహు..... రవికిరణ్!.... సౌరశక్తి.... వచ్చింది. కాదు. కాదు. రాలింది. బూడిద” అని ఆ క్రితం రోజు జరిగిన విషయం టూకీగా వ్యాస్కి చెప్పబోయాడు.

“బూడిద రాలిందా! నువ్వు జోగివి. నేను యోగిని. మనిద్దరం పేపర్లు రాసుకొందామను కొంటే బూడిద రాలిందన్నమాట” అన్నాడు వ్యాస్ కోపంగా.

గణపతి కిటికీలో తను పటం పెట్టడం, అది సూర్యకిరణ స్పర్శతో బూడిద రాల్యటం అన్న విషయాన్ని వ్యాస్కి ఓ అరగంట కాలం తీసుకొని చెప్పేయగలిగాడు.

“అదేం పటమన్నావ్?”

“సాఁయి” అన్నాడు గణపతి. అతనికి భక్తుడు ‘స్వామి’ అనటానికి నోరు తిరగక ‘సాఁయి’ అన్నాడని తెలియదు. అదే నిజమైన పేరనుకొన్నాడు.

“సాఁయితో సౌరశక్తి పదార్థంగా మారుతోందంటావు. అంటే మనం సాఁయి సహాయంతో సౌరశక్తిని పదార్థంగా మార్చగలమని ప్రపంచానికి ఋజువు చేస్తే నోబెల్ బహుమానమో, ఎస్పారెస్సో తప్పదు.”

మర్నాడు సాఁయి పటం ఫిజిక్స్ లాబ్కి మారింది. దాన్ని గాజుపెట్టె మధ్యలో ఏటవాలుగా బిగించారు. ఆ పెట్టెని సూర్యరశ్మి తగిలేచోట ఉంచారు. ఒక రోజు సాఁయికి పూజ చేసి మరో రోజు చేయకుండా ప్రయోగం చేసారు. రెండు రోజులు బూడిద లాంటి పదార్థం ఏర్పడి, ఏటవాలుగా అమర్చి ఉన్నందువలన జారి పెట్టి అడుగునపడి, పేరుకొంది.

“అయితే పూజ అనే పెరామీటర్ మీద పదార్థం ఏర్పడటం ఆధార పడదని తేలింది. సూర్యశక్తిని సాఁయి పదార్థంగా మార్చగలగటానికి అలౌకికమైన మహిమ కారణం కాదు. కేవలం భౌతికమైన ప్రక్రియ. సాఁయి కేవలం ఒక పరికరం. ఈ విషయం మనం కనుక్కొన్నాం. అంటే సౌరశక్తిని పదార్థంగా మార్చగలిగే పరికరాన్ని మనం కనుక్కొన్నాం. ఇది భౌతిక శాస్త్రంలో ఓ పెద్ద విప్లవాత్మకమైన విషయం. ఈ పద్ధతిని మనం ‘సాఁయిన్సు’ అందాం: ‘సాఁయిన్సు’ అంటే సైన్సును సాగదీయగా వచ్చేదని. సైన్సు ప్రాంటియర్సును పొడిగించేదని అర్థం. అది సాఁయి లోంచి వచ్చినదన్న ధ్వని కూడా ఉంది” అని వ్యాస్ దీర్ఘపన్యాసం ఇచ్చాడు.

శిష్యులందరు చప్పట్లు కొట్టారు.

“సౌరశక్తిని పదార్థంగా మార్చే విప్లవాత్మకమైన పద్ధతి - సాఁయిన్సు. ఇది నీ థీసిస్ పేరు” అంటూ వ్యాస్ గణపతిని థీసిస్కి నామకరణం చేసాడు.

గణపతి ఉత్సాహంగా థీసిస్ వ్రాయటం మొదలు పెట్టిన నాలుగో రోజు సాఁయి నుంచి బూడిద లాంటి పదార్థం రాలటం మానేసింది. గణపతి కంగారు పడి రవి కిరణ్ భగవాన్ ఆశ్రమానికి పరుగెత్తాడు. స్వామివారు మకాం ఎత్తేసారు. సాఁయి ఫాటో పని చెయ్యడం లేదని,

దాంతో తన బుర్ర పని చెయ్యడం లేదని, బుర్ర పని చెయ్యనివాళ్లు తన దగ్గర పని చెయ్య నవసరం లేదని వ్యాస్ తనతో అన్నాడని, వ్యాస్ తన గైడని, ఆ గైడు తనని ఇంటికి గైడు చెయ్యడం తనకి బావుండదని శిష్యుడికి చెప్పాడు.

“ఓషింతే కదా! సాఁయి వెళ్లిపోయినా నా దగ్గరింకా ఆరి, ఫాటోలున్నాయి. ఓ డజనిచ్చేదా?”
' అని అడిగాడు శిష్యుడు.

“ఇవ్వండి.”

“వీటన్నింటికి ఒకసారే మహిమ కలిగిస్తే ఒకసారే అవి శక్తి పోగొట్టుకొంటాయి. కనుక ఇవి ఒక దాని తరువాత ఒకటి వాడు.”

“మహిమలు మాలాంటి సైంటిస్టులు ఒప్పుకోరోపట్టిన. కాని ప్రతి పరికరాన్ని దాన్ని సిద్ధ పరిచే పద్ధతుంటుంది. సాఁయికి కూడా అల్లాంటి దుంటుందని నమ్ముతున్నారు. అది చెప్పండి.”

“ఏదో ఒకటనుకో! సాఁయికి కూడా సైంటిఫిక్ గా ఉండటం ఇష్టం. సాఁయిని రెడీ చెయ్యటానికి మార్గం ఏమంటే సాఁయిని పూజించి, దానికి ఈ సీసాలోని ద్రవంతో స్నానం చేయించాలి. అదెట్లా అంటే ఓ పరిశుభ్రమైన గుడ్డ ముక్క నందులో ముంచి దానితో సాఁయిని తడిపి ఎండ బెట్టాలి. ఆ తరువాత అది శక్తి చూపుతుంది. చందన చర్పలాగా చెయ్యాలి. అర్థమైందా?”

“శక్తిని పదార్థంగా మారుస్తుంది”. అన్నాడు, గణపతి ప్రాసీజర్ అర్థమైందని తెలుపుతూ.

“ఏదో ఒకటి! డజన్ సాఁయి ఫాటోలు, సీసాడు ద్రవం నూరూపాయలు.”

గణపతి డబ్బిచ్చి తీసుకువచ్చి సాఁయిని శిష్యుడిచ్చిన ద్రవంతో చర్చించి ఆ పైన సెటప్ లో బిగించాడు. సాఁయి శక్తి చూపించటం- కాదు సౌరశక్తిని పదార్థంగా మార్చటం మొదలు పెట్టింది.

సరిగ్గా ఆ సమయంలో ఎన్ వైర్ మెంటు డిపార్ట్ మెంట్ లో ఇకాలజీ వింగ్ లో ఉండే ఎలుక తప్పించుకువచ్చి ఆ ద్రవపు సీసాను పడతోసింది. ఆ ద్రవం నేలపాలైంది. అది జరుగుతున్నప్పుడు గణపతి అక్కడే ఉండి గమనించాడు. అతను దాంతో కోపిష్టుడై ఒక కర్రతో ఆ ఎలుకని ఒక దెబ్బ వేశాడు. సైన్సులో ‘యాదృచ్ఛికత’ అనే ప్రిన్సిపుల్ ప్రకారం ఆ ఎలుక ఆ దెబ్బ తగిలి చచ్చిపోయింది! దాన్ని తీసుకువెళ్లి ఇకాలజీ కుర్రాళ్లు భోంచేసే మెస్ లో సాంబారులో పడేశాడు. అయితే ఆ మెస్ లో కొందరు కెమిస్టులు కూడా భోం చేస్తారు. వాళ్లల్లో ఎవరికి కూడా పులుసులో ఎలుక నచ్చదు. కొందరికి గుమ్మడి కాయ, కొందరికి బెండకాయ నచ్చుతుంది. ఆ విషయంలో పోట్లాడుకున్నారు కూడాను ఒకసారి. అందుకని ఒక వారం గుమ్మడి, మరో వారం బెండ వేయాలని వంటాయనికి ఆదేశించారు. కాని ఎలుకల విషయంలో వాళ్లందరిది ఏకాభిప్రాయం కావటంతో అది వెయ్యమని వంటాయన మీద ఎవరు ఎత్తిడి తెచ్చారో తెలియక, “చెప్పమని” అతనిపై వత్తిడి తెచ్చారు.

“బాబోయ్ నేను వెయ్యలేదు. ఆ ఎన్వీ మెస్ గణపతిగారు దాన్ని తెచ్చి పులుసులో

పడేసారు. ఆయన చేతిలో కర్ర ఉంది. అప్పటికీ నే నాయనో “ఈ మెస్ కుర్రాళ్లు పులుసు ముక్కల్లో పచ్చి ఉంటే చంపేస్తారు. అల్లా ఆ ఎలుకని పడేయమాకండి,” అన్నాను. “పిచ్చిగా మాట్లాడే ఈ కర్రతో నిన్నటి వేసి, నిన్ను కూడా పచ్చిగా పులుసులో కలిపేస్తాను” అన్నాడండి ఆయన కోపంగా. నేనింక మాట్లాడలేదు బాబులు” అన్నాడా వంటవాడు.

“ఎవరు? గణపతా!” అని అందరూ ఆశ్చర్యపోయారు.

“మన దంత వైద్యుడు అతని నోట్లో వేలు పెట్టే కొరకలేదుట. అల్లా కొరకని విద్యార్థి అతనొక్కడే అన్నాడు కదా ఆయన.”

“కాదలుచుకొన్న మావగారొకడు మన గణపతిని నవ్వు ఇంద్రుడివి చంద్రుడివి అని పొగుడ్డా వంటికి బటర్ రాసాడుట. అందులో కొంత వెన్న అతని నోట్లో పెట్టాడుట. గణపతి దాన్ని మింగలేక కక్కాడట.”

ఈ విధంగా గణపతి శాంతమూర్తి అమాయకుడు అన్న విషయం గుర్తుకు తెచ్చుకొని అతనికి ఈ దురంతానికి పాలుపడేలా కోపం తెప్పించిన విషయం ఏమై ఉంటుందా అని ఆలోచించి అర్థంగాక అతన్నే అడుగుదామని గణపతి రూముకి వెళ్లారు. అప్పుడతను పెట్టే బేడా సర్దుకొంటున్నాడు రెండోసారి. కెమిస్ట్రీ మిత్రులతన్ని “నీ కొచ్చిన నష్టమేమిటి?” అని అడిగారు.

“మీరార్యేవారా! తీర్యేవారా?”

“అర్యే వారమూ మేమే! తీర్యేవారమూ మేమే!” అన్నారు పార్వతీశ్వరరావు, పరమేశ్వరరావును.

గణపతి నేల మీద వలికిన ద్రవాన్ని చూపుడు వేలితో చూపించి, చికిటి వేలుతో కన్నీరు తుడుచుకుంటూ, “ఈ జన్మలో నాకు పి.హెచ్.డి. రాదు.” అన్నాడు.

“ఇదేదో యాసిడ్ వాసన వేస్తోందే,” అని ఇద్దరూ పతనమైన ద్రవాన్ని ఓ కాళి సీసాలోకి ఎత్తి తమ లాబ్‌కి తీసుకువెళ్లి పరీక్షించి, “ఓష్ ఇదా!” అని చెప్పి తమ లాబ్‌లో ఉన్న ఒక యాసిడ్‌ని బాటిల్‌తో తెచ్చి గణపతికిచ్చి, “ఇది మా లాబ్‌లో ఉంది. తీసుకో” అని చెప్పారు.

అటు నుంచి కెమిస్ట్రీ మిత్రులు ఇకాలజీ వింగ్‌కి వెళ్లి, “మీ ఎలుకల్ని వీధిలోకి విడిచి పెట్టే వాటిని గణపతి కనక పులుసులోకి ముక్కలుగా కలిపితే, అవి మీ చేత తినిపించిగాని వదలం. ఎలుకలు జాగ్రత్త!” అని వార్నింగ్ ఇచ్చారు.

గణపతి థీసిస్ వ్రాసాడు. దాన్ని యూనివర్సిటీ వాళ్లు వాళ్ల రూల్సు ప్రకారం ఇద్దరు ఎగ్జామినర్సుకి పంపారు. అందులో ఒకాయన ఇమ్మన్నాడు డిగ్రీ, మరో ఆయన వీల్లేదు పొమ్మన్నాడు. డిగ్రీ రావాలంటే కనీసం రెండు మంచి రిపోర్టులు రావాలి. ఆ యూనివర్సిటీ రూల్స్ ప్రకారం మొత్తం ముగ్గురిని మించి అభిప్రాయం అడగరాదు. అందుకని ముచ్చెం మూడోవాడు అంటూ మూడో ఎగ్జామినర్‌కి థీసిస్ పంపారు. ఆయన డిగ్రీ ఇమ్మన్నాడు. ఆ రిపోర్ట్స్, ఆ యూనివర్సిటీ ఎకడమిక్ బాడీ ముందుకు వచ్చాయి. అవి చూసి ఆ బాడీ డిగ్రీ ఇమ్మంటే డిగ్రీ ఇచ్చేస్తుంది, ఆ యూనివర్సిటీ.

మొదటి రిపోర్టు ఒక నోబెల్ బహుమతి పొందిన శాస్త్రజ్ఞుడు వ్రాసింది. అది ఈ విధంగా ఉంది.

“ఈ విధంగా సౌరశక్తిని పదార్థంగా మార్చటం అసంభవం. కాండిడేటు ‘సాఁయి’ అని చెప్పబడే పటానికి... ‘యాసిడ్ పూసానని వ్రాసాడు, థీసిస్ లో పైగా ‘సాఁయి’ అనేది కేవలం పరికరం/కెటలిస్టు మాత్రమేనని పదార్థంగా మారినది సౌరశక్తినని క్లెయిమ్ చేసాడు. పదార్థాన్ని శక్తిగా మార్చటానికి చాలా పెద్ద తతంగం ఉందని అందరికీ తెలుసు. శక్తిని పదార్థంగా మార్చటం కేవలం ఒక కాయితపు బొమ్మ/పటం వల్ల జరగదు. కెటలిస్టులు/పరికరాలు ప్రయోగానంతరం ప్రయోగ పూర్వ స్థితిలో మిగిలిపోవాలి. అంటే ప్రతీ వారం పది రోజులకి పాత సాఁయి పటాన్ని మార్చి కొత్తదాన్ని అమర్చాల్సిరాదు. కనుక నా అభిప్రాయంలో ఈ థీసిస్ కి పి.హెచ్.డి. అర్హత లేదు.”

రెండో పరీక్షకుడు భట్ నాగర్ అవార్డు విన్నర్ అయిన ప్రాప్ మేధావి. అతను ఆథర్ ఆఫ్ సెవరల్ హండ్రెడ్ పేపర్స్. పైగా గణపతి గైడెన వ్యాస్ కి గురువు. అతనిల్లా వ్రాసాడు.

“నేను జినీవా వెళ్లబోతూ ఈ రిపోర్ట్ వ్రాస్తున్నాను. నిన్ననే నాకీ థీసిస్ అందింది. చూడగానే అద్భుతమైనదని అర్థమై పోయింది. ఏక బిగిని చదివేసాను. మంచి ఫిక్షన్ నవల చదివి నట్టుంది. ఇతడు నా శిష్యుడి శిష్యుడవటం నాకు గర్వకారణం. ఈ థీసిస్ కి పి.హెచ్.డి. ఇమ్మని సిఫారస్ చేస్తున్నాను.”

ముచ్చం మూడో ఎగ్జామినర్ ముచ్చటైన రిపోర్ట్ పంపాడు. “కాండిడేటు చేసిన ప్రయోగాన్ని నేను జీసస్ క్రైస్టు పటంతోనూ హిట్లర్ పటంతోనూ, చేసి చూసాను. ఆ విధంగానే బూడిద లాంటి పదార్థం ఏర్పడింది. అందుచేత ‘సాఁయి’ పటంతో కూడా బూడిద లాంటి పదార్థం ఏర్పడి ఉంటుందని నమ్ముతున్నాను. (ఆ ప్రయోగం చెయ్యటానికి నా దగ్గర మరి ‘సాఁయి’ పటం లేదు కదా!) కాండిడేటు ఎక్కడా ఒక్క సాఁయి పటానికే అది సాధ్యం అని వ్రాయలేదు. అది గమనించ తగ్గ విషయం. అతను తను కనుగొన్న దానిని యథా తథంగా వివరించాడు. ‘సాఁయి’ని ఎండలో పెట్టే ‘బూడిద’ ఏర్పడుతుందని కనుగొన్నాడు. పైగా ప్రయోగ పూర్వం ‘సాఁయి’ పటం బరువు ప్రయోగానంతరం ‘సాఁయి’ పటం బరువు + ఏర్పడిన ‘బూడిద’ బరువుల కంటే తక్కువ అని వ్రాసాడో చోట. ఈ అధికమైన ద్రవ్యరాశి ఎక్కడిది? అది సౌరశక్తి నుంచి ఏర్పడలేదనీ, వాతావరణం నుంచి వచ్చిందని ఊహించవచ్చు. అంత మాత్రాన కాండిడేటు క్లెయిము తప్పని ఋజువు చేసినట్టు కాదు. ఊహ ఋజువు కాదు. అది సౌరశక్తి నుంచి ఏర్పడలేదు అని ఖండితంగా చెప్పలేను కనుక, కేండిడేట్ క్లెయిమ్ కి బెనిఫిట్ ఆఫ్ డేట్ ఇస్తూ డిగ్రీ ఇమ్మని రికమెండ్ చేస్తున్నాను.”

ఆ రిపోర్టులు క్షుణ్ణంగా చదివిన డాక్టర్ వాది లేచి, “మొదటి ఎగ్జామినర్ ఈ ప్రయోగ ఫలితం అసంభవం అన్నాడు. ఆయన నోబెల్ లారెట్. ఆయన మాటకి మనం విలువ ఇవ్వాలి. కాండిడేట్ ఆ విధంగా సంభవించిందని ఊహించాడే కాని ఋజువు చెయ్యలేదు. మూడో

ఎగ్జామినర్ డిగ్రీ ఇమ్మన్నా బెనిఫిట్ ఆఫ్ డాట్ వల్ల ఇమ్మన్నాడు. రెండో ఎగ్జామినర్ రిపోర్ట్లో గర్వించతగ్గది ఏమీ లేదు. ఆశించతగినది చాలా ఉన్నా, ఈ థీసిస్కి డిగ్రీ ఇస్తే మన యూనివర్సిటీ పరువు పోతుంది" అని వాదించాడు.

అప్పుడు ప్రొఫెసర్ సెక్యూలర్ లేచాడు. ఆయన లేస్తున్నప్పుడు మెడలో క్రాస్ కదలాడింది. నుదట వీబూధి రేఖల కాంతి హాలంతా కమ్ముకుంది. ఆయన మీస రహితమైన గడ్డాన్ని ఒకసారి నిమరుకొని, "ఇక్కడ మనం చర్చించాల్సిన విషయం కాండిడేటు చేసిన ప్రకారం మనం ప్రయోగం చేస్తే పదార్థం ఏర్పడుతుందా? ఏర్పడదా? అన్నది. నేను కూడా భౌతిక శాస్త్రవేత్తనే కాని తలతిక్కవేత్తను కాను. మా ఇంట్లో కూడా ఇటువంటి సెటప్పే మా గురూజి ఏర్పాటు చేసారు. అది డిప్యూజ్డ్ లైటు మాత్రమే ఉన్న ప్రదేశంలో పెట్టారు. అక్కడ ఇల్లాగే పదార్థం ఏర్పడుతోంది. అందుకని సూర్యకిరణాలు పడే చోట పదార్థం ఏర్పడదని కానీ, సూర్య కిరణాలు పడ్డా ఉండి పదార్థం ఏర్పడితే దాంట్లో సౌరశక్తి ప్రమేయం ఏమీ లేదని కాని అనే అంతటి మూర్కుడిని కాదు. పదార్థం అల్లాగూ ఏర్పడుతుంది. ఇల్లాగూ ఏర్పడుతుంది. మా ఇంట్లో గురూజీ మానసిక శక్తి వల్ల పదార్థం ఏర్పడితే, కాండిడేటు సెటప్లో సౌరశక్తి వల్ల ఏర్పడ్తోందని మనం సరిఅయిన అర్థం చెప్పుకోవాలి. అంతేకాని రిపోర్టు రాసిన వాడు నోబెల్ లారెట్ కదా అని నోరెళ్ల బెట్టి దాన్ని స్వీకరించరాదని మనవి చేస్తున్నా నీ రోజు ఇక్కడి విద్యావేత్తలందరికీ" అని గంభీరంగా, ఉదాత్తంగా ఉపన్యసించి కూర్చున్నాడు.

"అసంభవం అంటే అర్థం ఏమిటి?" అని వాది నిలదీసాడు.

సెక్యూలర్ లేచి నిలబడి, "నిన్న అసంభవం అనుకొన్నవి, ఈ రోజు సంభవం అని ఋజువు అయ్యాయి ఎన్నో విషయాలు. పెద్ద సైంటిస్టులు కొన్ని విషయాల్లో పప్పులో కాలు వెయ్యటం ఆనాదిగా జరుగుతోంది. ఈ నోబెల్ బహుమతి గ్రహీతా అంతే!" అని శాంతంగా విశదీకరించాడు.

"ఇప్పుడు మీ స్కూటర్లో పెట్రోలు బదులు నీళ్లు పోస్తే అది నడవదని సైన్సు చెప్తోంది ఈ రోజు. ఆది రేపు సంభవం అని సైన్సు ఋజువు చేస్తుందని నమ్ముతారా?"

"ఎందుకు నమ్మను. నమ్ముతాను. పూర్వం రోజుల్లోనే బస్సులు నీళ్లతో నడిచేవి. ఇప్పటికీ రైళ్లు నడుస్తున్నాయి. అందుచేత భవిష్యత్తులో స్కూటర్లు, నీళ్లతో నడపవచ్చు. అని నమ్ముతాను." అని గల గలా నవ్వేసాడు సెక్యూలర్.

"జోక్ బావుంది. స్టీమ్ ఇంజన్ నీళ్లతో నడవదని మెడ మీద తలకాయ ఉన్న వాడెవడూ అనడు. పెట్రోలింజన్లో నీళ్లు పోస్తే అంటే ఏ మోడిఫికేషన్లు చెయ్యకుండా నడవటం భవిష్యత్తుల్లో సంభవమని మీరు నమ్ముతారా అని అడుగుతున్నాను. దానికి మీరు సమాధానం చెప్పక కప్పదాట్లు వేస్తున్నారు."

ఈ ఇద్దరి ధోరణి చూస్తుంటే ప్రొఫెసర్ భక్తికి వళ్లు మండింది. ఈ ఎకడమిక్ బాడీ వీళ్లు బాబుగారి కొలువా? మాట్లాడటానికి వీళ్లిద్దరే గుత్తకి తీసుకొన్నారా? తనకి కూడా ఈ విషయంలో అభిప్రాయాలున్నాయని వాళ్ళకి తెలియజెప్పాలి.

“నీళ్లతో నడిచిన పెట్రోలింజన్లు భూమ్మీద ఉన్నాయి. ఈనాటి సైన్సు దాన్ని ఎక్స్‌ప్లైయిన్ చెయ్యలేకపోవచ్చును. సామాన్యులు దాన్ని అద్భుతంగా అనుకోవచ్చు. రేపటి సైన్సు తప్పక దాన్ని తన పరిధిలోకి ఇముడ్చు కొంటుంది. అల్లాంటి ఉదంతాలు చాలా రికార్డు చెయ్యబడి ఉన్నాయి” అన్నాడు భక్త.

“అలాంటి అద్భుతాలి భూమ్మీద లేవు. ఉన్నాయని నాకెవరైనా ఋజువు చేస్తేగాని నమ్మను” అన్నాడు వాది.

“మీ నమ్మకాలతో అవతల వాళ్లకి ప్రమేయం లేదు. మీకు ఋజువు చెయ్యాలి అవసరం అంతకంటే లేదు. ప్రత్యేకమైన వ్యక్తులు, ప్రత్యేకమైన సమయాల్లో అజ్ఞానులు అద్భుతాలని అనుకొనేవి చేసి చూపగా ప్రత్యేకమైన వ్యక్తులు చూసి రికార్డు చేశారు.”

“నేను చూడలేదు. నేను నమ్మను”

“అది శాస్త్రీయ దృక్పథం కాదు. తాము చూడనంత మాత్రాన శాస్త్రజ్ఞులు కాదనరాదు. వాళ్లకి ఏ విషయంలోనైనా ఓపెన్ మైండ్ ఉండాలి. ఎవరైనా ఏదైనా అంటే కామోసు అనుకోవాలి. లేకపోతే సత్యాన్ని మిస్ అవుతారు. ఉదాహరణకి ఈ గదిలో నేను కళ్లు తెరుచుకొని- అంటే ఓపెన్ మైండ్ తో-ఉన్నాననుకొందాం. వాదిగారు కళ్లు మూసుకొని- అంటే క్లోజ్డ్ మైండ్ తో- ఉన్నారనుకొందాం. నాకు మన చైర్మన్ అయిన వైస్ చాన్సలర్ గారు కుర్చీలో ఉన్న విషయం కనిపించి ‘ఆయన అక్కడ ఉన్నారు’ అంటాను. వాదిగారు ‘నాకు కనిపించడం లేదు, కనుక లేరు’ అంటారు. ‘అభిప్రాయాల్ని అసింటా నెట్టి కళ్లు తెరుచుకొంటే కనిపిస్తారు’ అంటాను నేను, అయితే అల్లా కనిపించడానికి ఆ చూసే వాళ్లు కూడా ఈ గదిలో ఉండాలి ఈ గది బయట ఉన్న వాళ్లు కళ్లు తెరుచుకొని చూసినా కనిపించరు” - భక్త తన వాదం ముగించి గర్వంగా అందరి వైపు చూసాడు. ప్రతివాదులందరూ ‘సెభాష్’ అన్నట్టు చూసారు.

“నాకు శ్రీవారి భార్య వారి పక్కన కళ్లు మూసుకొన్నందువలన కనిపించడం లేదనుకొని కళ్లు తెరుచుకొని చూస్తున్నాను. అయినా కనిపించటం లేదు. కారణం అవిడక్కడ లేదు కనుక. ఎన్ని ధీయరీలు చెప్పి వాదించినా, ఇక్కడ లేనిది ఉన్నట్టు కాదు. భక్తాగారికి శ్రీవారి భార్య వారి పక్కన కనిపిస్తున్నారా?” వాది కౌంటర్ పాయింట్ చెప్పాడు.

చర్చ కేండిడేటు డిగ్రీ నుంచి తన భార్య ఆస్తిత్వంలోకి దిగటంతో వైస్ చాన్సలర్ జాగ్రత్తపడి. “ఈ చర్చ ఇక్కడితో ముగిస్తున్నాను. నా పక్కన కూర్చున్న ప్రాఫ్. శంకుతీర్థులవారు ఇందులో శంకించటానికి ఏమీ లేదు అని చెప్తున్నారు. ప్రాఫ్ భక్త ప్రాఫ్ సెక్యూలర్ ఇవే అభిప్రాయాలు వెలిబుచ్చారు. డాక్టర్ వ్యాస్ ఆరోగ్యకరమైన విద్య పద్ధతిననుసరించి చర్చలో పాల్గొనలేదు. అది తనకి సంబంధించిన విషయం కనుక. ఫాక్ట్స్ చూద్దాం. ఇద్దరు ఎగ్జామినర్స్ డిగ్రీ ఇమన్నారు. ముగ్గురిలో మెజారిటీ ఓపీనియన్ ని స్వీకరించకపోతే రూల్స్ బ్రేక్ చేసినట్టువుతుంది. అల్లా బ్రేక్ చెయ్యటానికి బలమైన కారణాలు చూపాలి. అంగీకరించడానికి అక్కర్లేదు. అందుకని శ్రీ గణపతికి డిగ్రీ ఇవ్వాలన్న నిర్ణయం చెయ్యిర్మన్ గా తీసుకొన్నాను’ అని భరత వాక్యం పలికాడు.

ఈ విధంగా 'సాయిస్సు మిస్టరీ' ముగిసింది.

(ఇది ఎవర్ని ఉద్దేవించి వ్రాసిందికాదు. ఇటువంటి థీసిస్ని ఇండియాలో ఎవరూ వ్రాయలేదు. దాని కెవరు పి.హెచ్.డి ఇవ్వలేదు అనే అనుకొంటున్నాను! అయితే చర్చలు కొన్నింటిని కొంచెం అతిశయోక్తికి లాగితే పై విధంగా ఉంటాయని సెనోట్లో కూర్చుని ఉన్న కొన్ని సమయాల్లో అనుకొన్నాను. ఆదిమాత్రం నిజం, నాయడమ్మగారు బెంగుళూరులో 'సాయి ఎస్సు' చాలా వేగంగా వృద్ధి పొందుతోందని అనటం కూడా ఈ రచనకి దోహదం చేసింది.

-రచయిత)

- ఆంధ్ర సచిత్ర వారపత్రిక, 1985

